

ኢየሱስ አንድ ሌላ ምሳሌ ተናገረ እንዲህ ሲል፡
ምድራዊት ቤተ ክርስቲያን እንዲህ ናት ።
አንድ ሰው ሠራተኞችን ስለፈለገ በጧት ወጣ ።
እስከ አሥራ አንድ ሰዓት ድረስ ለአንድ ብር
እንዲሠሩ ከነርሱ ጋር ተስማማና ወደ ሥራ
ሰደዳቸው ። በሦስት ሰዓት በመንገድ ላይ
ሌላ ሥራ ፈላጊዎች አገኘና እንዲህ አላቸው፡



ወደ ሥራ ሂዱ ደህና ደመወዝ እሰጣችኋለሁ።»

እነርሱም ሂዱ።

በስድስት ሰዓትና እንደገና በዘጠኝ ሰዓት

ሲወጣ እንዲሁ አደረገ፡

በአሥራ አንድ ሰዓት ለሽርሽር ሲወጣ ሌላ ሥራ
ፈላጊዎች አገኘ።

« ለምን ቀኑን ሙሉ ዝም ብላችሁ ቆማችኋል? »
አላቸው።

« ሥራ ፈልገን አጣን » አሉት።

ከሌሎቹ ሠራተኞች ጋር እንዲሠሩ ወደ ሥራ ቦታ
ሰደዳቸው።



ቀኑ መሸ ።


ሰውየው ለሠራተኞች ሃላፊ እንዲህ አለው ፡

«ሰዓት ደርሶአል ሠራተኞችን ሁሉ ጥራና ደመወዝ ሰጣቸው ።

በመጀመሪያ በአሥራ አንድ ሰዓት ለጀመሩት ስጥ ።»
እነርሱ አንድ ብር ተቀበሉ ።

ከዚህ በኋላ አንድ ሰዓት የጀመሩት ብዙ ለመቀበል
ተስፋ አደረጉ ለእነርሱ ደግሞ አንዳንድ ብር
ተሰጠ ።

እነርሱ ግን ስላልተደሰቱ ሰውየውን እንዲህ
አሉት ፡



«ከአንድ ሰዓት አንስቶ ቀኑን ሙሉ ሠራን፤
በጸሐይ ተቃጠልን፤

እጃችን ተላጠ፤ ወገባችን ተበጠሰ

ለዚህ ሁሉ አንዳንድ ብር ብቻ ሰጠኝ።

እነዚህ አንድ ሰዓት ብቻ ሠርተዋል።

ለነርሱ ደግሞ አንዳንድ ብር ሰጠህ።

ሥራችን ልዩ ሲሆን ደመወዛችን እንዴት አንድ
ይሆናል? »

ሰውየው ከነርሱ አንዱን እንዲህ አለው፡

«ኧረ እባክህ እኔ አልበደልሁህም።



በአንድ ብር አልተስማማንም ወይ ?
 ብርህን ይዘህ ውጣ።
 ለሁላችሁም አንዳንድ ብር ለመስጠት ቆርጫ አለሁ።
 እንዴ ! ብሩ የኔ ነው።
 እንደ ፈቀድሁ ለመስጠት አልችልም ?
 እኔ መልካም ስላደረግሁ አንተ ትቀየማለህ ? »
 በአስራ አንድ ሰዓት ከገቡት አንዳንዶች
 ይቀድማሉ።
 ከአንድ ሰዓት አንስቶ ከሠሩት አንዳንዶች
 ይቀራሉ።



ከባለጠጋውም ፍርፋሪ ለመብላት ተመኘ ።

ነገር ግን አልተሰጠውም ።



እንደ ባለጠጋ ሰው በደስታ ይኖር ነበር፤
አልዓዛር የተባለም ደሀ፤
በጣም በቀስል የተሰቃየ፤
በደጁ ተኝቶ ነበር፤



ይህ ደሀ ሰው ሞተ፤

መላእክትም አቅፈው፤

ወደ መንግሥተ ሰማያት ወሰዱት።



ሀብታሙም ሞተና ተቀበረ፤
በሠራው ኃጢአት ምክንያት፤
በሲኦል መስቃየት ጀመረ።



አብርሃምንም በሩቅ አየው፤

አልዓዛርን አቅፎ፤

ባለጠጋውም እየጮኸ እንዲህ አለ፤

«አብርሃም አባቴ ሆይ፤

በዚህ ከባድ ነበልባል እስቃያለሁ፤

የጣቱን ጫፍ እንኳ በውኃ ነክሮ፤

አልዓዛር አፌን እንዲያርስልኝ፤

እባክህን አባቴ ላክልኝ» አለው።



አብርሃምም «ልጄ ሆይ፤

አንተ በምድር ላለህ ተደስተሃል፤

አልዓዛር ግን ተሰቃየ፤

በዚህ ግን የዘላለም ሕይወትን አግኝቷል፤

አንተም የዘላለም ስቃይን አግኝተሃል።



እኛ ወደ እናንተ፤

እናንተም ወደ እኛ፤

ለመምጣት አንችልም፤

ምክንያቱም በመካከላችን፤

ታላቅ ገደል አለ » አለው።



ባለጠጋውም አለ፤

«እንግዲያውስ አባቴ ሆይ፤

አልዓዛርን ወደ አባቴ ቤት ላከው፤

አምስት ወንድሞች አሉኝ፤

እነሱም እንደኔ መጥተው እንዳይሰቃዩ፤

ስቃዩንም ይመስክርላቸው» አለው።



አብርሃምም « ሙሴና ነቢያት አሉአቸው፤

እነሱን ይስሙ » አለው ።

ባለጠጋውም « አይደለም ከሙታን ግን ተነስቶ፤

አንዱ ቢሄድ ይሰማሉ » አለው ።

አብርሃምም « የሙሴንና የነቢያትን ትምህርት፤

ካልሰሙ ከሙታን የተነሳውንም አያምኑም » አለው ።



አንድ ሀብታም ሁለት ልጆች ነበሩት፤

ታናሹ አባቱን ጠየቀ፤

«አባቴ ሆይ ከገንዘብህ የሚደርሰኝን ስጠኝ?» አለው።

አባቱም ሀብቱን ለሁለቱ ልጆች አከፋፈለ።

ታናሹ ልጅ ገንዘቡን ሰብሰቦ፤

ወደ ሩቅ አገር ሄደ።



ከዚያ ገንዘቡን በከንቱ ጨረሰ።

በዚያም ሀገር ታላቅ ራብ ሆነ፤

ስለዚህም አሳማዎች ለመጠበቅ፤

ሎሌነት ገባ።

ጌታውም ብዙ ምግብ አይሰጠውም ነበር፤

ለአሳዎች ከሚሰጠው ምግብ ለመብላት ተመኘ።



በኋላም እንዲህ አለ፤

«የአባቴ ሎሌዎች ብዙ ናቸው፤

ከምግባቸውም ብዙ እንጀራ ይተርፋቸዋል፤

እኔ ግን በራብ ሞትሁ፤

ወደ አባቴ ቤት እሄዳለሁ» አለ።

ወደ አባቱም ቤት ሄደ፤



አባቱም በሩቅ አይቶ አዘነለት ።

ሩጦም አንገቱን አቅፎ ሳመው ።

ልጁም እንዲህ አለ ፤

«አባቴ ሆይ ፈጣሪዬንና አንተን በደልሁ ፤

ስለዚህ ልጅህ ልባል አይገባኝም ።

ከአሽከሮችህ እንደ አንዱ ልሁን ፤

በዚህም እንዳገለግልህ እለምንሃለሁ» አለው ።



አባቱም ወዲያውኑ አሽከሮቹን ጠራ፤

«ጥሩ ልብስ አምጡና አልብሱት፤

ለእጁም ቀለበት፤

ለእግሩም ጫማ አድርጉለት።


ትልቁን ሰንጋ አምጡና እረዱ፤

የጠፋው ልጄ መጥቶአልና፤

ጠፎቶ ነበር ተገኘ፤

ሞቶ ነበር ዳነ፤


ስለዚህ እንብላና እንደሰት» አለ።



ታላቁ ልጅም ከርሻው መጣ፤
 የመሰንቆና የከበሮ ድምጽ ሰማ።
 ከአሽከሮቹ አንዱን «ምንድን ነው?» አለ።
 «የጠፋው ወንድምህ ስለተገኘ፤
 አባታችሁ ታላቁን ሰንጋ አሳረዱለት፤
 ስለዚህ ሁላችንም ተደስተናል» አለው።



ታላቁም ልጅ ተቆጣ፤
 በቤትም ሊገባ አልፈለገም።
 አባቱንም እንዲህ አለው፤
 «ለብዙ ዓመት ትእዛዝህን ሳላንድል፤
 ያለምንም ቅሬታ አገለገልሁህ፤
 ለእኔ አንድም ጠቦት አላረድህልኝም፤
 ገንዘቡን ለጋለሞታ ለጨረሰው፤
 ላላገለገለህ ትእዛዝህንም ላልጠበቀው፤
 ታላቁን ሰንጋ አረድህለት» አለው።



አባቱም እንዲህ አለ፡

« ልጄ ሆይ፤

አንተ ሁልጊዜ ከኔ ጋር ነህ፤

ለእኔ የሆነው ሁሉ የአንተ ነው፤

ይህ ልጄ የአንተም ወንድም፤

ጠፍቶ ነበር ተገኘ፤


ሞቶ ነበር ዳነ፤

ስለዚህ መደሰት ይገባል፤

እንግባ ልጄ » ብሎ ለመነው።

ከኃጢአት ወደ ንስሐ የሚመለሱትን ሁሉ፤

እግዚአብሔር እንዲሁ ይቀበላቸዋል።



ምን ታስባላችሁ?

አለ ኢየሱስ።

አንድ ሰው ሁለት ልጆች ነበሩት።

ታላቁን ጠርቶ እንዲህ አለው፡

«ልጄ ዛሬ እስቲ ይህን ትንሽ ሥራ ሥራልኝ»

ልጁ እሺ አለ ነገር ግን ከንደኞቹ ጋር

ለመጫወት ሄደ።



አባቱ ወደ ታናሹ ሄዶ እንዲሁም ለእርሱ ነገረው።
እርሱ ደግሞ ከጓደኞቹ ጋር ለመጫወት ስለፈለገ
«አይቻለኝም» አለ።

በኋላ ግን አሳቡን ለውጦ ሄደ።

የአባቱንም ፈቃድ ፈጸመ።

ከነዚህ ሁለት ልጆች የትኛው ለአባቱ ታዘዘ?

ታናሹ አሉት።



ኢየሱስ በዚያ ለተሰበሰቡት አይሁዶች

እንዲህ አለ፡

እናንተ ሌቦችና ጋለሞታዎች አትወዱም፤ ነገር

ግን ከእናንተ ይልቅ እነርሱ እግዚአብሔርን

ፈልገዋል።


መጥምቁ ዮሐንስ የተባለ ሰባኪ ወደ እናንተ መጣ።

እናንተ ግን አልሰማችሁትም።

እነዚህ ሌቦችና ጋለሞታዎች ሰሙት።

ለዮሐንስ ስብከት ሲታዘዙ አያችሁ አሳባችሁን

ግን አልለወጣችሁም። ለመሰማትም አልፈለጋችሁም።



እንደገና ኢየሱስ በምሳሌ እንዲህ ብሎ
አስተማራቸው፡


ምድራዊ ቤተ ክርስቲያን እንደ ንጉሥ ነው።

ይህ ንጉሥ ለልጁ ሠርግ አደረገ።


አሽከሮቹን ጠራ እንዲህም አላቸው፡

«ሂዱ ለተጠሩት ሁሉ ደርሶአል

በሉአቸው።»



እነርሱ ግን ለመምጣት አልፈለጉም ።
 ሌሎችን ሠራተኞች ጠራና እንዲህ አላቸው፡
 «ሂዱ ግብዣ ደርሶአል፤
 በሬ ታርዶአል፤
 ቡና ፈልቶአል ኑ ኑ በሉአቸው።»
 ነገር ግን ግማሾቹ ሳቁ ሌሎችም ዝም ብለው ወደ
 እርሻቸው ሄዱ።
 አንዳንዶቹ ደግሞ ወደ ንግዳቸው ሄዱ።
 ጥቂቶች የሰውዬውን ሠራተኞች እየተሳደቡ
 አስቸገሩዋቸው ።



ንጉሡ በጣም ተቆጣ ወታደሮቹን ላከ።
ተሳዳቢዎችን ገደሉ መንደራቸውንም
አቃጠሉ።



እንደገና ለሠራተኞቹ እንዲህ አለ፡

«መቸም ግብዣው ተዘጋጅቶአል።

በፊት የተጠሩት ተገድለዋል።


አሁን ወደ ባላገር ሂዱ መንገዶችን ሁሉ ጥሩ።»

ሂደው መንገዶችን ሁሉ ወደ ግብዣው ጠሩ።

ቤቱ ሞላ።



ከነርሱም አንዳንድ ሰዎች ጥሩዎች ነበሩ
አንዳንዶች ግን መጥፎዎች ነበሩ ።
በዚያን ጊዜ ንጉሡ ገባ ።




በእንግዶች መካከል አንድ ሰው
አገኘ።

እርሱም የራሴ ልብስ መቼ አነሰ?

ብሎ ንጉሡ የሰጠውን ለመልበስ እንቢ ብሎ ነበር።
ንጉሡም አለው፡

«ለሁሉ የሰጠሁትን የሠርግ ልብስ
ለምን አልለበስህም?»

በዚህን ጊዜ ምን ይበል? ዝም አለ።



ንጉሡ አሽከሮቹን ጠርቶ እንዲህ አላቸው፡
 «እግሮቹንና እጆቹን በጠንካራ ገመድ እሰሩ»
 ወደ ጨለማ ወደ ውጭ ወርውሩት።
 በዚያ ለምሕረት ይጮሃል።
 በሕመም ምክንያት ጥርሱን ያፏጫል።»
 ንጉሡ ብዙ ሰዎችን እንደጠራ እንዲሁ
 እግዚአብሔር ዓለምን ሁሉ ወዶአል።
 ጥቂቶች ብቻ የንጉሡን ቃል እንደሰሙ
 እንዲሁ ለወንጌል ብዙዎች አይታዘዙም።

